

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrī raṅganāthadivyaṃaṇipādukābhyāṃ namaḥ

śrīkavitārkikasīṃhasya sarvatantrasvatantrasya
śrīmadvēṅkaṭanāthasya vēdāntācāryasya kṛtiṣu
śrīraṅganāthapādukāsaḥasrē

॥ prabhāvapaddhatiḥ tṛtīyā ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

śrī raṅganāthadivyaṃaṇipādukābhyāṃ namaḥ

॥ **prabhāvapaddhatiḥ tṛtīyā** ॥

śrīmān vēṅkaṭanāthāryaḥ kavitarḱikakēsarī |

vēdāntācāryavaryō mē sannidhattāṃ sadā hṛdi ॥

vandē tad raṅganāthasya mānyaṃ pādukayōryugam |

unnatānāmavanatiḥ natānāṃ yatra cōnnatiḥ ॥ 3.1 ॥

niśśēṣamambaratalaṃ yadi patrikā syāt

saptārṇavī yadi samētya maṣī bhavitrī |

vaktā sahasravadaṇaḥ puruṣaḥ svayaṃ cēt

likhyēta raṅgapatipādukayōḥ prabhāvaḥ ॥ 3.2 ॥

vēdōpabrṃhaṇakutūhalinā nibaddhaṃ

viśvambharāśrutibhavēna maharṣiṇā yat |

vyāsēna yacca madhusūdanapādarakṣē !

dvē cakṣuṣī tvadanubhāvamavēkṣituṃ naḥ ॥ 3.3 ॥

pratyakṣayanti pariśuddhadhiyō yathāvat

rāmāyaṇē raghupurandarapādarakṣē ! |

śāśvat prapañcitamidamparayaiva vṛtṭyā

saṅkṣēpavistaradaśāsu tavānubhāvam ॥ 3.4 ॥

alpaśrutairapi janairanumīyasē tvaṃ

raṅgēśapādu ! niyataṃ nigamōpagītā |

sāraṃ tadarthamupabṛṃhayituṃ praṇītaṃ

rāmāyaṇaṃ tava mahimni yataḥ pramāṇam || 3.5 ||

tiṣṭhantu śrutayastatō'pi mahitaṃ jāgarti tat pādukē !

tattādṛkprathanāya tāvakaguṇagrāmāya rāmāyaṇam |

yasyāsīdaravindasambhavavadhūmañjīraśīñjārava -

spardhādurdharapādabaddhaphaṇitirvalmīkajanmā

kaviḥ || 3.6 ||

bhaktiprahvapurabhañjanajaṭāvāṭisanīdasphurat

cūdāragvadhavāsanāparimalastyānē stumaḥ pādukē |

raṅgakṣōṇibhṛdaṅghripadmayugalīpūrṇaprapattēḥ phalaṃ

nīscinvanti vipaścitaḥ śamadhanā nityaṃ yaduttaṃ -

sanam || 3.7 ||

mātarmādhavapādukē ! tava guṇān kaḥ stōtumastōkadhīḥ

kōṭirēṣu yadarpaṇapraṇayināṃ sēvākṣaṇē svargiṇām |

anyōnyaṃ kṣīpatāmahaṃprathamikāsammardakōlāhalaṃ

viṣvaksēnavihāravētralatikākampaścirāllumpati || 3.8 ||

yōṣidbhūtadṛṣantypōḍhaśakaṭasthēmāni vaimānika -

srōtasvinyupalambhanāni bhasitōdañcatparīkṣinti ca |

dūtyādiṣvapi durvacāni padayōḥ kṛtyāni matvēva yat

dhattē tatpraṇayaṃ tadēva caraṇatrāṇaṃ vṛṇē

raṅgiṇaḥ || 3.9 ||

vandē tanmadhukaiṭabhāripadayōrmitraṃ padatradvayaṃ

yattad bhaktibharānatēna śirasā yatra kvacit bibhrati |

dvitrabrahmavināḍikāvadhīpadavyatyāsaśaṅkābhara -

trāsōtkampadaśāvisamsthuladhṛtistraiviṣṭapānām

gaṇaḥ || 3.10 ||

padmākāntapadāntaraṅgavibhavōdriktam padatram bhajē

yad bhaktyā namatām triviṣṭapasatām cūḍāpadēṣvarpitam |
nityāpītanakhēndudīdhitisudhāsandōhamuccairvama -

tyantarnūnamamāntamantikalasacchēṣāpaṭa -

cchadmanā || 3.11 ||

tadviṣṇōḥ paramam padatrayugaḷam trayyantaparyantagam

cintātītavibhūtikam vitaratu śrēyāṃsi bhūyāṃsi naḥ |
yadvikrāntidaśāsamutthitapadaprasyan dipāthasvinī -

sakhyēnēva sadā natasya tanutē mauḷau sthitim

śūlinaḥ || 3.12 ||

ambunyambunidhērananyagatibhirmīnaiḥ kiyad gamyatē

klēsēnāpi kiyad vyalaṅghi rabhasōttuṅgaiḥ plavaṅgēśvaraiḥ |
vijñātā kiyatī punaḥ kṣitibhṛtā manthēna gambhīratā

kiṃ taiḥ kēśavapādukāguṇamahāmbhōdhēstaṭasthā

vayam || 3.13 ||

padakamalarajōbhīrvāsītē raṅgabhartuḥ

paricitanigamāntē pādukē dhārayantaḥ |
aviditaparipākam candramuttamaṣyantē

pariṇatabhuvanam tat padmamadhyāsātē vā || 3.14 ||

sakṛdapi kila mūrdhnā śārṅgiṇaḥ pādukē ! tvām

manujamanuvahantaṃ dēhabandhavyapāyē |

upacarati yathārhaṃ dēvavargastvadīyaḥ
sa tu niyamitabhṛtyō jōṣamāstē kṛtāntaḥ || 3.15 ||

padasarasijamētat pādukē ! raṅgabhartuḥ
pratinidhipadavīṃ tē gāhatē svēna bhūmnā |
tadidamaparadhā cēt tiṣṭhatastasya nityaṃ
kathamiva viditārthāstvāṃ bhajantē mahāntaḥ || 3.16 ||

śrutiśirasi nigūḍhaṃ karmaṇāṃ cōditānāṃ
tvadavadhi vinivēśaṃ nādhigantuṃ kṣamāṇām |
parihasati murārēḥ pādukē ! bālīsānāṃ
paśuvadhapariśēṣān paṇḍitō nāmayajñān || 3.17 ||

janayitumalamarghyaṃ daityajitpādarakṣē !
namati mahati dēvē nākasindhōrviśīrṇāḥ |
muhurahipaticūdāmaulīratnābhighātāt
pariṇatalaghimānaḥ pāthasāmūrmayastē || 3.18 ||

padasarasijayōstvaṃ pādukē ! raṅgabhartuḥ
manasi munijanānāṃ maulidēśē śrutīnām |
vacasi ca sukavīnāṃ vartasē nityamēkā
tadidamavagataṃ tē śāśvataṃ vaiśvarūpyam || 3.19 ||

parisaravinatānāṃ mūrdhni durvarṇapaṅktiṃ
pariṇamayasi śaurēḥ pādukē ! tvaṃ suvarṇam |
kuhakajanavidūrē satpathē labdhavṛttēḥ
kva nu khalu viditastē kō'pyasau dhātuvādaḥ || 3.20 ||

balimathanavihārādvardhamānasya viṣṇōḥ
akhilamatipatadbhīrvikramairapramēyaḥ |

avadhimanadhigacchan pāparāśirmadīyaḥ
 samajani padarakṣē ! sāvadhistanmahimnā || 3.21 ||

tatabhuvi yamunāyāstasthuṣī yannivēśāt
 vahati nigamaśākhāvaibhavaṃ nīpaśākhā |
 padakamalamidaṃ tat pādukē ! raṅgabhartuḥ
 tvayi bhajati vibhūtiṃ paśya śākhānuśākhām || 3.22 ||

śirasi vinihitāyāṃ bhaktinamrē bhavatyāṃ
 sapadi tanubhṛtastāmunnatim prāpnuvanti |
 madhuripupadarakṣē ! yadvaśēnaiva tēṣām
 anitarasulabhaṃ taddhāma hastāpacēyam || 3.23 ||

sakṛdapi bhuvanē'smin śārṅgiṇaḥ pādukē ! tvām
 upaniṣadanukalpairuttamāṅgairdadhānāḥ |
 narakamiva mahāntō nākamullaṅghayantaḥ
 pariṣadi niviśantē prāktanānāṃ gurūṇām || 3.24 ||

śamadamaḡaṇadāntōdantavaidēśikānāṃ
 śaraṇamaśaraṇānāṃ mādrśāṃ mādhavasya |
 padakamalamidaṃ tē pādukē ! rakṣyamāsīt
 anudayanidhanānāmāgamānāṃ nidhānam || 3.25 ||

paricitapadapadmāṃ pādukē ! raṅgiṇastvām
 tribhuvanamahānīyāṃ sādaraṃ dhārayantaḥ |
 nijaśirasi nilīnaṃ dēvi ! mandāramālyāṃ
 nigamaparimalaistē vāsayantīva dēvāḥ || 3.26 ||

kanakasaridanūpē kalpavṛkṣasya bhūṣṇōḥ
 padakisalayalagnā pādukē ! mañjarī tvam |

pariṇatimadhurāṅam yā phalānām savitrī
 vahasi nigamabr̥ndaiḥ sampadam ṣaṭpadānām || 3.27 ||

parikalayasi cēnmām padmavāsāniṣēvyē
 padakamalayugē tvam pādukē ! raṅgabhartuḥ |
 aviditanigamānām nūnamasmādr̥śānām
 aghaṭitaghaṭanī tē śaktirāviṣkṛtā syāt || 3.28 ||

śrutisataśiraścūḍāpīḍē nipīḍayitum kṣamē
 duritasaritāmōghānētānamōghavisarpiṇaḥ |
 kramapariṇamadvēdhaḥ śrēṇīśikhāmaṇighaṭṭanā
 masṛṇitatalē raṅgakṣōṅībhṛtō maṇipādukē || 3.29 ||

jagajjananarakṣaṇakṣapaṇasaṅginō raṅgiṇaḥ
 pavitratamamādriyē bhagavataḥ padatradvayam |
 śivatvakaraṇakṣamatridivasindhūsambandhinam
 pradhāvya caraṇam nijam praṇidadhāti yatra prabhuḥ || 3.30 ||

yadadhvarabhujām śiraḥ padayugam ca raṅgēśituḥ
 dr̥ḍham ghaṭayitum kṣamam bhavati śēśaśēṣitvataḥ |
 śirastramidamastu mē duritasindhumuṣṭindhayam
 kadadhvavihatikṣamam kimapi tat padatradvayam || 3.31 ||

samutkṣipati cētasi sthiranivēsitā tāvakī
 mukundamaṇipādukē ! muhurupāsanāvāsanā |
 udarkaparikarkaśānupariparvaṇā kharvitān
 anarthaśatagarbhitānamaraśambhaḷivibhramān || 3.32 ||

vigāhantē raṅgakṣitipatipadatrāyiṇi ! sakṛt
 vahantastvāmantarvinihitakucēlavyatikarāḥ |

madōddāmastambēramakarāṭaniryānmadhujharī
parīvāhaprēṅkhabhramaramukharāmaṅgaṇabhuvam || 3.33 ||

adhidaivatamāpatatsu kalpē -
śvadhikāraṃ bhajatāṃ pitāmahānām |
abhirakṣatu raṅgabharturēṣā
karuṇā kācana pādukāmayī naḥ || 3.34 ||

dhruvamindriyanāgaśṛṅkhalā vā
nirayadvāranivāraṇārgalā vā |
anapāyapadādhirōhiṇī vā
mama raṅgēśavihārapādukē ! tvam || 3.35 ||

śaraṇāgatasārthavāhaśīlāṃ
śrutisīmantaṭapadaprasādhanārham |
adhiraṅgamupāsmahē murārēḥ
mahanīyāṃ tapanīyapādukē ! tvām || 3.36 ||

iha yē bhavatīṃ bhajanti bhaktyā
kṛtinaḥ kēśavapādukē ! niyuktāḥ |
kathayāmba tirōhitāṃ tṛtīyaṃ
nayanāṃ trīṇi mukhāni vā kimēśām || 3.37 ||

madhuvairiparigrahēṣu nityaṃ
kṣamayā tvam maṇipādukē ! samētā |
tadapi kṣamasē na kiṃ parēśāṃ
tridaśādhīśvaraśēkharē nivēśam || 3.38 ||

dvitayaṃ pratiyanti raṅgabhartuḥ
katicit kāñcanapādukē ! śaraṇyam |

abhayānvitamagrimaṃ karaṃ vā
bhavatīśēkharitaṃ padāmbujaṃ vā || 3.39 ||

bharatāśvasanēṣu pādaśabdaṃ
vasudhāśrōtrasamudbhavō munīndraḥ |
paṭhati tvayi pādukē ! tatastvaṃ
niyataṃ rāmapadādabhinnabhūmā || 3.40 ||

makuṭēṣu nivīśya dikpatīnāṃ
padamēva pratipadya daityahantuḥ |
parirakṣasi pādukē ! padaṃ tvam
kva nu bhidyēta garīyasāṃ prabhāvaḥ || 3.41 ||

jagatāmabhirakṣaṇē trayāṇām
adhikāraṃ maṇipādukē ! vahantyōḥ |
yuvayōḥ parikarmakōṭilagnaṃ
caraṇadvandvamavaimi raṅgabhartuḥ || 3.42 ||

padarakṣiṇi ! vatsalā nikāmaṃ
raghuvīrasya padāmbujādapi tvam |
yadasau bharaṭastvayāṃśavattvāt
na punastādrśamanvabhūdviyōgam || 3.43 ||

abhigamya mukundapādukē ! tvām
apanītātapavāraṇaiḥ śirōbhiḥ |
haritāṃ patayō durāpamanyaiḥ
anaghacchāyamavāpnuvanti bhōgam || 3.44 ||

apahāya sitāsītānupāyān
aravindēkṣaṇapādukē ! mahāntaḥ |

tvadananyatayā bhajanti vṛttiṃ
tvadasādhāraṇabhōgasābhilāṣāḥ || 3.45 ||

praṇamanti na vā vidhērvipākāt
ya imē raṅganarēndrapādukē ! tvām |
upajātamanuttamāṅgamēṣām
ubhayēṣāmapi citramuttamāṅgam || 3.46 ||

tava kēśavapādukē ! prabhāvō
mama duṣkarma ca nanvanantasārē |
niyamēna tathā'pi paścimasya
prathamēnaiva parābhavaṃ pratīmaḥ || 3.47 ||

astrabhūṣaṇatayaiva kēvalaṃ
viśvamētadakhilaṃ bibharti yaḥ |
aklamēna maṇipādukē ! tvayā
sō'pi śēkharatayaiva dhāryatē || 3.48 ||

rāmapādasahadarmacāriṇīṃ
pādukē ! nikhilapātakacchidam |
tvāmasēṣajagatāmadhīśvarīṃ
bhāvayāmi bharatādhidēvatām || 3.49 ||

cūḍākapālavatyaiṣaṅgadōṣaṃ
vimōcayiṣyanniva viṣṇupadyāḥ |
kṛtādaraḥ kēśavapādarakṣē !
bibharti bālēnduvibhūṣaṇastvām || 3.50 ||

tvayaiva nityaṃ maṇipādarakṣē !
rājanvatī sṛṣṭiriyam praajānām |

strīrājyadōṣapraśamāya nūnaṃ
nirdīśyasē nāthavisēṣaṇēna || 3.51 ||

bibharṣi nityaṃ maṇipādukē ! tvam
viśvambharaṃ dhāma nijēna bhūmnā |
tavānubhāvaścuḷakīkṛtō'yaṃ
bhaktairajasraṃ bhavatīṃ dadhānaiḥ || 3.52 ||

parasya puṃsaḥ padasannikarṣē
tulyādhikārāṃ maṇipādukē ! tvām |
uttaṃsayanti svayamuttamāṅgaiḥ
śēśāsamaṃ śēśagarutmadādyāḥ || 3.53 ||

mukundapādāmbujadhāriṇi ! tvāṃ
mōhādanuttaṃsayatām janānām |
mūrdhni sthitā durlipayō bhavanti
praśastavarṇāvalayastadīyāḥ || 3.54 ||

bhūmiḥ śrutīnāṃ bhuvanasya dhātrī
guṇairanantā vipulā vibhūtyā |
sthirā svayaṃ pālayituṃ kṣamā naḥ
sarvaṃsahā śauripadāvani ! tvam || 3.55 ||

sthairyam kulakṣōṇibhṛtām vidhatsē
śēśādayastvām śirasā vahanti |
padaprasūtā paramasya puṃsaḥ
pṛthvī mahimnā maṇipādukē ! tvam || 3.56 ||

daityādhipānāṃ balināṃ kirīṭā
nikṣēpaṇaṃ tē yadi nābhyanandan |

raṅgēśapādāvani ! raṅgadhāmnaḥ
sōpānatāṃ prāpya vahantyamī tvām || 3.57 ||

śēṣō garutmān maṇipādapīṭhī
tvam cēti pādāvani ! viśvamānyāḥ |
tulyādhikārā yadi kinnu santaḥ
tvāmēva nityam śirasā vahanti || 3.58 ||

parasya puṃsaḥ paramaṃ padaṃ tat
bibharṣi nityam maṇipādukē ! tvam |
anyādṛśāṃ vyōmasadāṃ padāni
tvayyāyatantē yadidaṃ na citram || 3.59 ||

pādaḥ murārēḥ śaraṇaṃ prajānāṃ
tayōstadēvāsi pādāvani ! tvam |
śaraṇyatāyāstvamananyarakṣā
sandṛśyasē viśramabhūmirēkā || 3.60 ||

anyēṣu padmākamalāsanādyaiḥ
aṅgēṣu raṅgādhipatēḥ śritēṣu |
pādāvani ! tvāmadhigamya jātaṃ
padaṃ murārēradhidaivataṃ naḥ || 3.61 ||

kṣaṇaṃ sarōjēkṣaṇapādukē ! yaḥ
kṛtādarah kiṅkurutē bhavatyāḥ |
akiñcanasyāpi bhavanti śīghraṃ
bhrūkiṅkarāstasya purandarādyāḥ || 3.62 ||

vahanti yē mādhavapādukē ! tvām
uhyanta ētē divi nirvighātāḥ |

hamṣēna nityaṃ śaradabhrabhāsā
kailāsagaurēṇa kakudmatā vā || 3.63 ||

rudraṃ śritō dēvagaṇaḥ sa rudraḥ
padmāsanaṃ sō'pi ca padmanābham |
sa tvāmanantō na punastvamanyaṃ
ka ēṣa pādāvani ! tē prabhāvaḥ || 3.64 ||

parasya dhāmnaḥ pratipādanārham
vadanti vidyāṃ maṇipādukē ! tvām |
yatastavaivādhigamē prajānāṃ
dūrībhavatyuttarapūrvamaṃhaḥ || 3.65 ||

dhanyā mukundasya padānuṣaṅgāt
dhanīyatā yēna samarcitā tvam |
vāsastadīyō maṇipādarakṣē !
lakṣmyā'lakāmapyadharīkarōti || 3.66 ||

padēna viṣṇōḥ kimutētarēṣāṃ
visṛjya saṅgaṃ samupāsate tvām |
karōṣi tān kiṃ tvamapētakāmān
kālēna pādāvani ! satyakāmān || 3.67 ||

abhyāsayōgēna niḡrhyamāṇaiḥ
antarmukhairātmaavidō manōbhiḥ |
māstastvayā guptapadaṃ prabhāvāt
anvēṣayantyāgamikaṃ nidhānam || 3.68 ||

mūrdhnā dadhānāṃ maṇipādukē ! tvām
uttaṃsitam vā puruṣam bhavatyā |

vadanti kēcit vayamāmanāmaḥ

tvāmēva sākṣādhidaivataṃ naḥ || 3.69 ||

mūrdhnā satāmadhastāt upari ca viṣṇōḥ padēna saṅghaṭitām |

adavīyasīm vimuktēḥ padavīmavayanti pādukē ! bhavatīm || 3.70 ||

|| iti śrīkavitārkkikasimḥasya sarvatantrasvatantrasya

śrīmadvēṅkaṭanāthasya vēdāntācāryasya kṛtiṣu

śrīraṅganāthapādukāsahasrē prabhāvapaddhatiḥ tṛtīyā ||

kavitārkkikasimḥāya kalyāṇaguṇasālinē |

śrīmatē vēṅkaṭēsāya vēdāntaguravē namaḥ ||